

kibaru

san filanan - nimòrò 16 - zuèn kalo - san 1973
mali cikèlaw ka lakalitasèbèn - bp: 24 - bamakò

O.U.A. san tan.

o.u.a., afiriki jamana yèrèmahò-rònyalenw ka tònba bangena mè kalo tile 25 san 1963 la, adisabeba, etiyoopi faamadugu la, o ni nyinan cè ye san tan ye.

san tan in kòndò, o.u.a. ye mun ni mun kè ka afiriki ka nyètaa sabati ?

san tan in kòndò, a ye ko bèe kè ka bèn ni kelenya sinsi jamanaw ni nyògòn cè.

o la, jamana minw fòra nyògòn kò politigi sira la, walima dancè ko la, i n'a fò, mali ni senegali, alizeri ni maròku, uganda ni tanzani, o.u.a. kèra sababu ye ka bèn don olu ni nyògòn cè.

nyògòn sira taama

bè bèn sinsi

san tan in kòndò, o.u.a. y'a se ko bèe kè ka dèmè don jamanaw la, ninw kan bè jònya juru la hali bi, i n'a fò, angola, mozanbiki, rodezi ani ginebisawo.


san tan in kòndò, o.u.a. ye dèmè don afiriki denmisènw ka jèkuluw la, cogo min na u bè se ka afiriki danbe n'a ka dònnya sinsi.

nin bèe de kòsòn, san tan in kòndò, san o san, jamana kuntigiw bè nyògòn sòrò u ka sanyèlèma tònsgiw la, afiriki faamadugu dè la. o tònsgiw sen fè, o.u.a. ye baqra minw kè san kura kòndò, u bè jè k'o siraw fana cii nyògòn fè.

nyinan, jamana kuntigiw ye sanyèlèma tannan in kè seliba ye adisabeba, san'u k'u ka tònsgiw tannan kè, tònsgiw tannan in ye sariyaw ta, minw bè afiriki nafasòrsiraw jèya, ani k'u sinsi jamanaw ni nyògòn cè.

amadù ganyi kantè.

an ka jè ka kòngò kunbèn. kènyèkayan fan



an y'a f'aw ye kibaru kòndò, ko ja kèra mali yòrò caman na salon, fo ka kè sababu ye ka balo dè sè m'ògò bolo.

mali yòrò minw sègènnen bè kojugu kòngò bolo, o ye kènyèkayan fan ye, n'o ye gawo mara ye, ani moti, ani kayi. o yòròw de jiralen filè foto in kan, ni tomi fomiw ye.

yòrò d'òw fana bè mali la, olu ye suman sòrò, nka o suman t'è se k'u balo, ka taa se suman kura sòrò waati ma. o yòrò ye segù mara ye, ani bamakò olu jiralen filè foto in kan, ni cii ciw ye.

woroduguyan fan, n'o ye sikaso mara ye, o kòni ta ka fisa. sanji nana yen, suman sòròla, o suman bè o m'ògòw balo b'ò. o yòrò jèman filè foto kan.

an bè bi bi min na, g'òfèrènaman bè ka suman lase m'ògòw ma, suman dè sè len bè minw bolo. yòrò d'òw bè yen, m'ògòw sègèna kojugu ja in fè, hali d'òròmè t'olu bolo, suman bè ka ni o yòrò m'ògòw la. wari bè m'ògòw bolo yòrò minw na, o suman bè feere.

nyògòn dèmè

n'i y'a ye, o bèe sera ka kè, m'ògò de y'an dèmè o la, ka b'ò dinyè fan fan ni naani bèe la. d'òw ye suman d'an ma, d'òw ye pankurun singa an ma, minw bè se ka suman lase yòrò jan m'ògòw ma. an ka f'òrò ni barikada bè ka taa o m'ògò nyumanw bèe ma. n'u tun ma dèmè don an na, mali m'ògò caman tun bè sa nyinan kòngò bolo.


j'òbirili simega ani mamadu sisòkò

sènè tè yiriwa sè

saribilenni nyèci n'a labèn cogo


saribilenni ye sari ye, min minèn ka ca. ni danni bõra a la, ale bè se ka forobaara caman kè. a bè se ka dugukolo jalan shiyèn. a bè se ka kòròshiyènni kè. a bè se ka bulukuli ni judonni ni kòròcili kè. nka, n'i b'a fè ka nin baara ninw kelen kelen kè n'a ye, f'i k'o kè minèn dòn, ani k'a don cogo dòn saribilenni na. an ka nin kòròfò ninw bèe b'o de nyèfò aw ye.

(abudulayi tarawele)




nin ye saribilenni jalan ye, sènè-kèminèn si t'a la. n'i b'a fè ka baara kè n'a ye, i k'i hakili to a sen na, an'a cèni don cogo la.


dugukolo jalan shiyèn



nin ye saribilenni labènnen ye, dugukolo jalan shiyènni kama. o baara kòsòn, i bè nyin saba de don a la. kelen nyè fè, fila kò fè kèrè kelen kelen na.




i bè zu min da misiw kan na, o kan don yòròw ni nyògòn cè, furan-cè ka kan ka kè santimètèrè 80 ye, walima mètèrè 0,80.




i bè baara kè ni minèn min ye, n'i b'a fè a ka don kosèbè dugu jukòrò, i bè sen yèlèn.


n'i t'a fè o ka don dugu jukòrò kosèbè, i bè sen jigin.




i mana cèni don bakolo kuntilenna san fè wo la, sènèkèminèn min bè saribilenni na, o tè don kosèbè dugu jukòrò.



i man'a don o jukòrò wo la, daba bè don kosèbè dugu jukòrò.




i bè bolonkònidèn 4 da yòrò bila sen don yòrò ni cèni don yòrò cè.




i bè bolonkònidèn 8 da yòrò bila sen don yòrò ni nyèfè nyin don yòrò cè. o b'a to bògòkuru bè jènsèn.

kòròshiyènni




nin ye saribilenni labènnen ye kòròshiyènni kama. o baara fana na, nyin saba de bè don a la, kelen nyè fè, fila kò fè kèrè kelen kelen na.




nyèfènyin da ye fila ye. kòfè ta fila da ye kelen ye. olu fila dontò i fè, i b'u da bila dannisiraw ni nyògòn cè, walasa u kana sunw tigè.

sènèkèminènw kò



n'i bè tiga kòrdshiyèn, i ka zu da misiw kan na, min janya ye mètèrè 1 ni santimètèrè 20 ye (m 1,20). ni nyò don, zu min janya ye mètèrè 1 ni santimètèrè 60 ye (m 1,60), i b'o da u kan na.

judonni




niñ ye saribilenni labènnen ye judonni kama. o baara kama, daba kelen de bè don a la.

samiyè kana taa k'aw to.

aw ka tila danni na sani


zuèn kalo ka sa.

dannikèmasin (super eco) labèn cogo



nin ye dannikèmasin labènnen ye danni kama. a bè danni nògòya ani k'a teliya. a danningò ka nyi. danningèw datugu cogo ka nyi. kòndòw tè se ka sumansi dannen wògòbè, bawo a b'a dan a dunya hakè nyuman na.

dabani fila minw bè bògò kè danningèw kan, i b'olu sigi senba filaw jukòrò, i b'u sigi k'u fò nyògòn kò ddoni, bakolo kelen kelen kèrè la, ka wisiw kun bila bakolow ni nyògòn cè.




i bè bolonkòndiden saba bila fòlò

sigi yòrò ni bakolo sinsinan cè ka taa nyè fè, ka bolonkòndiden saba fana bila filanan sigi yòrò ni bakolo sinsinan cè ka taa kò fè. dabani fila ninw ni dugukolo cè ka kan ka bèñ bolo birilen hakè ma dugukolo kan. muru min bè dugu tigè, i b'o lajigin fo k'a ni dugukolo kènyè.

i bè danningò fana jigin dugu- ma, ka sòrò k'a wisi gèrèntè.

i bè disiki sigi danningò kònd. a ka kan ka sigi karitèri kan. a man kan ka yonkon o kun na. n'o tè, danni tè nyè.



disiki kèrè min ka nugu, o de bè bila san fè. wo fila minw bè disiki la, olu ka kan ka bèñ u sigi yòrò ma.

i bè cèmancèlawisi gèrèntè fo si-nyè 5 walima 6 nyògòn. nka, i kan'a gèrèntè a dan na.

i kana nyinè fana ka si woloma ka nyè. si minw kunbaya bè bèñ disiki wow ma, i b'olu de sugandi. tigadandisiki wo ye 24 ye. nyòdandisiki ye tulo 4 ye.

sènèkèmasin jèkulu ka lajè

(mamu kantè)

k'a ta marisi kalo tile 27, ka t'a bila a tile 29 la, jèkulu dè ye nyògònye kè bamakò. o nyògònye tun bè sènèkèlaw ka baarakèminènw de kan. lajè in bènn'a kan, ko :

fèerè bèe ka tigè, yaasa saricikè bè nògòya ka jènsèn jamana kònd. sènèkèminèn kuraw baarakè cogo

ka jira sènèkèlaw la fòlò, sani uka feere u ma.

sènèkèlaw k'u jija hali bi gungurunbò fè.

sènèkèlaw ka nyininkalilaw jaabi ni kunnafoni jèlenw ye.

tògòw ka nyini sènèkèmasinw na an ka kanw na.

sènèkèminèn dila izini min jòra an fè yan, n'a ma baara daminè fòlò, fèerè ka kè, o k'a ka baara daminè. sènèkèsèriwusiw bèe ka dèmè don an balima numuw na, minw nyèsin- nen bè sènèkèminènw dilali ma.

wari ka bila s.c.a.e.r ka bolo kan, yaasa a bè se k'a juru don sènèkè- law yèrèkun na cogo min.

denko. denko



k'a ta mè kalo tile 17 la, fo ka t'a bila a tile 25 la, nyògònye dò kèra bamakò. kuma minw fòra o nyògònye in na, o kuma nyògòn ma deli ka fò mali la yan.

u ko dòkòtòròw ka dònnya sera yòrò caman ma, fo ka den sòrò cogo fana faamuya. muso ka kòndòta n'a ka kòndòtabaliya bè cogo min na, u ye caman dòn o la. u ye cogo dòw sòrò fana, minw bè se ka kè sababu ye, muso ka kòndòta n'a ka kòndòtabaliya bè se ka kè a n'a cè sago la.

o nyògònye sen fè, mògò caman bèna a kan ko o dònnya bè se ka maliden caman mago nyè. bawo, ko dòw bè yan, n'olu bè ka mògò dòw kòndònafili.

o ye mun ni mun ye ?

o fòlò ye min ye, muso dòw bè yen, olu ye ko bèe kè, u ma se ka den sòrò. o ko bè k'olu tòrò kojugu ni cogo bè se ka jira o musow la, den sòrò ko bè se ka nògòya cogo min na, o bè diya olu yekosèbè

o filanan ye fèn dò fana ye, min bè ka muso tòrò, n'o bè wele bamankan na ko "sere". muso dòw mana jigin, hali kalo saba, walima naani tè tèmèn, o musow bè lajò ko kura. o mana muso min sòrò, o muso bè sègèn kojugu kòndòta caman bolo. dòw bè fasa, dòw yèrè bè to a la. muso mana kòndò ta, a sin bè ja. den min b'a kò la, o den tè se ka sinji sòrò ka balo.

o muso bè den min wolo fana, a ka ca a la, o den tè kè mògò kènèbagatò ye. o caman yèrè tè se ka balo. ni dòkòtòrò sera ka cogo dò sòrò, min bè se k'o musow ka ko nògòya, o bè diya olu fana ye.

o bèe de kòsòn, dòkòtòròw ye mògòw laddònya ko jèkulu dò sigilen bè bamakò, min bè se ka kunnafoni di mògò ma, den sòrò ko lahalaya la. ni mògò min b'a fè k'o kunnafoni sòrò, i bè lètèrè ci kibaru ma.

baba halawu ani hama ba


adèrèsi sèbèn cogo nyuman

an k'a dòn ko c.c.p. ni b.p. tè kelen ye. c.c.p. ye wari mara yòrò de ye nègèjuruso la. b.p. ye lètèrè bila yòrò ye nègèjuruso fana la.

lètèrè sòròli n'a sòròbaliya bèe bè adèrèsi sèbèn cogo nyuman de bolo lètèrè foroko kan. an k'an jija ka adèrèsiw sèbèn konyuman, i n'a fò :



lètèrè foroko nyè



lètèrè foroko kò

fili bè bèe sòrò

kalo tèmèn, kibaru kòndò, an kètò k'a sèbèn : cèwulen konatè, an filila k'a sèbèn : cèwulen kulubali, nafolo konyè minisitiri.

cèwulen kulubali-tè, cèwulen konatè de don.

ka bò mana

furu labatobaga dògòyara

ne ye ko kelen kòlòsi, lahidu min tun bè furu la fòlò, o dògòyara bi. sariya min bè furu la sisan, o tun t'a la fòlò. o n'a ta o ta, furusa de ka ca bi, ka tèmèn kunun kan.

kabini denkè musoko tora a yèrè bolo, a m'a nyèna ta sòrò. kabini denmuso cèko tora a yèrè bolo, a m'a nyèna cè sòrò. fòlò denkè fa de tun bè wuli, ka denkè muso nyini, a ni min ka kan. denmuso fana b'o cogoya kelen na. den fa tun b'a denmuso di cè ma, min bè s'a kòrò. nin fèn o fèn min fòra nin ye, nin mògò fila si tun tè se k'u fa kòròfòkan sòsò. o nyògònnaw tun bè kè furu ye, fo saya.

an fè bi, cikèbugudaw la, muso furubali cayara. u bè minw fè, olu t'u fè. minw b'u fè, u t'olu fè. u faw tè se k'u diyagoya, k'u di mògò ma. u doni bèe bè to u fa kan. o dusu kasilenba b'o doni ta.

npènè buguse dunbiya.

aw kana nyinè ka loteri sèbèn ta.

loteri fana bè mògò bò nògò la ...n'i garijègè ye fara ci.